

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīgurupavanapurādhīsāya śrīkṛṣṇāya parabrahmaṇē namaḥ*

*śrī mēlpattūr nārāyaṇabhaṭṭatirēḥ kṛtiṣu*  
**॥ śrīmannārāyaṇīyē ēkasaptatitamam  
daśakam ॥**

*This document has been prepared by*  
*Sunder Kidāmbi*  
*with the blessings of*  
*śrī raṅgarāmānuja mahādēśikan*  
*His Holiness śrīmad āṇḍavan śrīraṅgam*

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

## ॥ śrīmannārāyaṇīyē ēkasaptatitamam daśakam ॥

kēsimathanavarṇanam, vyōmavadhavarṇanam ca

yatnēṣu sarvēṣvapi nāvakēśī

kēśī sa bhōjēśiturīṣṭabandhuḥ |

tvām sindhujāvāpya itīva matvā

samprāptavān sindhujavājirūpaḥ || 71.1 ||

gandharvatāmēṣa gatō'pi rūkṣai -

rnādaiḥ samudvējītasarvalōkaḥ |

bhavadvilōkāvadhi gōpavāṭīṃ

pramardya pāpaḥ punarāpatat tvām || 71.2 ||

tārksyārpitāṅghrēstava tārksya ēṣa

cikṣēpa vakṣōbhuvī nāma pādama |

bhṛgōḥ padāghātakathām niśamya

svēnāpi śakyaṃ taditīva mōhāt || 71.3 ||

pravañcayannasya khurāñcalaṃ drā -

gamuṃ ca cikṣēpitha dūradūram |

sammūrcchitō'pi hyatimūrcchitēna

krōdhōṣmaṇā khāditumādrutastvām || 71.4 ||

tvam vāhadaṇḍē kṛtadhīśca vāhā -

daṇḍam nyadhāstasya mukhē tadānīm |

tadvṛddhiruddhaśvasanō gatāsuḥ  
saptībhavannapyayamaikyamāgāt || 71.5 ||

ālambhamātrēṇa paśōḥ surāṇām  
prasādakē nūtna ivāśvamēdhē |  
kṛtē tvayā harṣavaśāt surēndrā -  
stvām tuṣṭuvuḥ kēśavanāmadhēyam || 71.6 ||

kamsāya tē śaurisutatvamuktivā  
taṃ tadvadhōtkam pratirudhya vācā |  
prāptēna kēśikṣapaṇāvasānē  
śrīnāradēna tvamabhiṣṭutō'bhūḥ || 71.7 ||

kadāpi gōpaiḥ saha kānanāntē  
nilāyanakrīḍanalōlupaṃ tvām |  
mayātmajaḥ prāpa durantamāyō  
vyōmābhīdhō vyōmacarōparōdhī || 71.8 ||

sa cōrapālāyitavallavēṣu  
cōrāyitō gōpaśīsūn paśūṃśca |  
guhāsu kṛtvā pidadhē śilābhi -  
stvayā ca buddhvā parimarditō'bhūt || 71.9 ||

ēvaṃ vidhaiścādbhutakēlibhēdai -  
rānandamūrchāmatulām vrajasya |  
padē padē nūtanayannasīmām  
parātmārūpin pavanēśa pāyāḥ || 71.10 ||

|| iti śrīmannārāyaṇīyē ēkasaptatitamam daśakam samāptam ||